

# نماز میں کتنی قراءت کرنا سنت ہے؟

دائرۃ الافتاء اہل سنت  
Darul Ifta AhleSunnat



1

تاریخ: 22.11.2021

ریفرنس نمبر: SAR7600

کیا فرماتے ہیں علمائے دین و مفتیان شرع متین اس مسئلے کے بارے میں کہ امام کو کس نماز میں کتنی قراءت کرنا سنت ہے؟

بسم اللہ الرحمن الرحیم

الجواب بعون الملک الوہاب اللہم ہدایۃ الحق والصواب

وقت کی کمی اور نمازیوں کے تکلیف میں پڑنے کا اندیشہ نہ ہو، تو امام اور منفرد کے لیے سنت ہے کہ فجر اور ظہر میں طوالتِ مفصل میں سے، عصر اور عشاء میں اوساطِ مفصل میں سے اور مغرب میں قصارِ مفصل میں سے کسی سورت کی قراءت کریں اور اگر وقت کم ہے، تو وقت کی رعایت کرتے ہوئے قراءت کی جائے اور اگر سنتِ قراءت کرنے سے کسی نمازی کے آزمائش میں پڑنے کا خوف ہے، تو اتنی طویل قراءت کرنا، جائز نہیں، لہذا ایسی صورت حال میں اتنی قراءت کرنا ہی سنت ہے، جس سے مقتدیوں کو آزمائش کا سامنا نہ ہو، جیسا کہ نبی کریم صلی اللہ تعالیٰ علیہ وآلہ وسلم نے ایک دفعہ ایک بچے کے رونے کی آواز سن کر نماز کو مختصر فرمایا، کیونکہ اس بچے کی ماں آپ صلی اللہ تعالیٰ علیہ وآلہ وسلم کے پیچھے نماز ادا کر رہی تھی۔

طوال، اوساط اور قصارِ مفصل کی تفصیل:

طوالِ مفصل: ”سورة الحجرات“ سے ”سورة البروج“ سے پہلے تک۔

اوساطِ مفصل: ”سورة البروج“ سے ”سورة البینة“ سے پہلے تک۔

قصارِ مفصل: ”سورة البینة“ سے ”سورة الناس“ تک۔

نماز میں مسنون قراءت کے متعلق سنن نسائی شریف میں ہے: ”عن سلیمان بن یسار رضی اللہ عنہ عن ابی ہریرۃ قال: ما صلیت وراء أحد أشبه صلاة برسول اللہ صلی اللہ علیہ وسلم من فلان، قال سلیمان: کان یطیل الركعتین الا ولین من الظہر، ویخفف الا خریین، ویخفف العصر، ویقرأ فی“

المغرب بقصار المفصل، ويقراء في العشاء بوسط المفصل ويقراء في الصبح بطول المفصل“  
ترجمہ: حضرت سلیمان بن یسار رَضِيَ اللهُ تَعَالَى عَنْهُ سے مروی ہے، وہ حضرت ابو ہریرہ رَضِيَ اللهُ تَعَالَى عَنْهُ سے روایت کرتے ہیں کہ انہوں نے فرمایا: میں نے کسی ایسے شخص کے پیچھے نماز ادا نہیں کی جو فلاں سے زیادہ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ کے مشابہ نماز ادا کرتا ہو، حضرت سلیمان نے فرمایا کہ (جس امام کی بات کی تھی) وہ ظہر کی پہلی دور کعتوں میں طویل قراءت کرتے اور دوسری دور کعتوں میں ہلکی، عصر میں کچھ کم قراءت کرتے اور مغرب کی نماز میں قصارِ مفصل سے، عشا میں اوساطِ مفصل اور صبح کی نماز یعنی فجر میں طوالِ مفصل سے قراءت کرتے تھے۔

(سنن النسائي، تخفيف القيام والقراءة، جلد 1، صفحہ 154، مطبوعہ لاہور)

قراءتِ مسنونہ کی مقدار بیان کرتے ہوئے علامہ شمس الدین ترمذی رَحِمَهُ اللهُ تَعَالَى عَلَيْهِ (سال وفات: 1004ھ) لکھتے ہیں: ”يسن في الحضرة لا امام ومنفرد طوال المفصل في الفجر والظهر واوساطه في العصر والعشاء وقصاره في المغرب اي في كل ركعة سورة“ ترجمہ: حالتِ اقامت میں امام اور منفرد دونوں کے لیے فجر اور ظہر میں طوالِ مفصل، عصر اور عشاء میں اوساطِ مفصل اور مغرب میں قصارِ مفصل میں سے پڑھنا سنت ہے، یعنی ہر رکعت میں ان میں سے ایک سورت (پڑھی جائے گی)۔

(تنوير الابصار ودر مختار مع رد المحتار، جلد 2، صفحہ 317، مطبوعہ کوئٹہ)

شیخ الاسلام و المسلمین اعلیٰ حضرت امام اہل سنت الشاہ احمد رضا خان رَحِمَهُ اللهُ تَعَالَى عَلَيْهِ (سال وفات: 1340ھ / 1921ء) لکھتے ہیں: ”قرآن عظیم سورہ حجرات سے آخر تک مفصل کہلاتا ہے، اس کے تین حصے ہیں، حجرات سے بروج تک طوالِ مفصل، بروج سے لم یکن تک اوساطِ مفصل، لم یکن سے ناس تک قصارِ مفصل، سنت یہ ہے کہ فجر و ظہر میں ہر رکعت میں ایک پوری سورت طوالِ مفصل سے پڑھی جائے اور عصر و عشاء میں ہر رکعت میں ایک کامل سورت اوساطِ مفصل سے اور مغرب کی ہر رکعت میں ایک سورت کاملہ قصارِ مفصل سے، اگر وقت تنگ ہو یا جماعت میں کوئی مریض یا بوڑھا یا کسی شدید ضرورت والا شریک جس پر اتنی دیر میں ایذا و تکلیف و حرج ہوگا، تو اس کا لحاظ کرنا لازم ہے، جس قدر میں وقت مکروہ نہ ہونے پائے اور اس مقتدی کو تکلیف نہ ہو اسی قدر پڑھیں اگرچہ صبح میں ”انا اعطينا“ و ”قل هو الله احد“ ہوں یہی سنت ہے اور جب یہ دونوں باتیں نہ ہوں تو اس طریقہ مذکورہ کا

ترک کرنا صبح یا عشاء میں قصار مفصل پڑھنا ضرور خلاف سنت و مکروہ ہے مگر نماز ہو جائے گی۔“

(فتاویٰ رضویہ، جلد 6، صفحہ 331، مطبوعہ رضا فاؤنڈیشن، لاہور)

دورانِ قراءت مقتدیوں کی پریشانی کا لحاظ کرنے کے متعلق صحیح بخاری شریف میں ہے: ”عن ابی مسعود

الانصاری قال: قال رجل: یا رسول اللہ لا اکاد ادرک الصلاة مما یطول بنا فلان، فما رايت النبی صلی اللہ علیہ وسلم فی موعظة اشد غضبا من یومئذ، فقال: ایها الناس انکم منفرون فمن صلی بالناس فلیخفف فان فیہم المریض والضعیف وذا الحاجة“ ترجمہ: حضرت ابو مسعود انصاری رَضِيَ اللهُ تَعَالَى عَنْهُ سے مروی ہے کہ ایک شخص نے عرض کی یا رسول اللہ! صَلَّى اللهُ تَعَالَى عَلَيْهِ وَآلِهِ وَسَلَّمَ ہو سکتا ہے کہ میں جماعت کے ساتھ نماز ادا نہ کر سکوں اس سبب سے کہ فلاں شخص ہمیں طویل قراءت کے ساتھ نماز پڑھاتا ہے، (حضرت ابو مسعود کہتے ہیں کہ) میں نے نصیحت کرنے کے لحاظ سے اُس دن سے زیادہ کبھی نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ کو جلال میں نہیں دیکھا، آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: اے لوگو! تم (لوگوں کو) متفر کرتے ہو، تو جو شخص بھی لوگوں کو نماز پڑھائے اُسے چاہیے کہ قراءت میں تخفیف کرے، کیونکہ نمازیوں میں مریض، کمزور اور کام کاج والے بھی ہوتے ہیں۔

(صحیح بخاری، باب الغضب فی الموعظة والتعليم اذ ارای ما یکره، جلد 1، صفحہ 19، مطبوعہ کراچی)

اس حدیث مبارک کی شرح میں علامہ بدرالدین عینی حنفی رَحِمَهُ اللهُ تَعَالَى عَلَيْهِ (سالی وفات: 855ھ / 1451ء)

لکھتے ہیں: ”وانما غضب رسول اللہ صلی اللہ علیہ وسلم لانه کره التطویل فی الصلاة من اجل ان فیہم المریض ونحوہ فاراد الرفق والتیسیر بامتہ ولم یکن نهیہ علیہ الصلوٰة والسلام من التطویل لحرمتہ لانه علیہ الصلوٰة والسلام کان یصلی فی مسجده ویقرأ بالسور الطوال مثل سورة یوسف وذلك لانه کان یصلی معہ اجلة اصحابہ ومن اکثرهمه طلب العلم والصلاة“ ترجمہ: بلاشبہ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ نے غضب اس لیے فرمایا کہ آپ نے جماعت میں بیمار وغیرہ کے موجود ہونے کی وجہ سے نماز کے طول دینے کو ناپسند جانا تھا، تو آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے اپنی امت پر نرمی اور سہولت کا ارادہ فرمایا اور آپ صَلَّى اللهُ تَعَالَى عَلَيْهِ وَآلِهِ وَسَلَّمَ کا قراءت لمبی کرنے سے منع فرمانا بنفسہ اُس تلاوت کے حرام ہونے کی وجہ سے ہرگز نہیں تھا، کیونکہ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ تو خود اپنی مسجد میں امامت کرواتے ہوئے لمبی

سورتیں تلاوت فرمایا کرتے تھے، مثلاً سورۃ یوسف اور یہ (یعنی طویل قراءت اس لیے فرماتے) کہ آپ صَلَّی اللہ تَعَالَى عَلَیْہِ وَاٰلِہٖ وَسَلَّم کے ساتھ جلیل القدر صحابہ اور وہ لوگ نماز ادا کیا کرتے تھے کہ جن کا طلبِ علم اور نماز کے لیے سب سے زیادہ جذبہ ہوا کرتا تھا۔

(عمدة القاری، جلد 2، کتاب العلم، صفحہ 161، مطبوعہ دارالکتب العلمیۃ بیروت)

اسی طرح بخاری شریف میں ہے: ”عن النبی صلی اللہ علیہ وسلم قال: إني لأقوم في الصلاة أريد أن أطول فيها فأسمع بكاء الصبي فأتجوز في صلاتي، كراهية أن أشق على أمه“ ترجمہ: نبی پاک صَلَّی اللہ تَعَالَى عَلَیْہِ وَاٰلِہٖ وَسَلَّم نے ارشاد فرمایا کہ میں نماز میں کھڑا ہوتا ہوں اور میری خواہش ہوتی ہے کہ نماز میں لمبی (قراءت) کروں پھر میں بچے کے رونے کی آواز سنتا ہوں، تو نماز کو مختصر کر دیتا ہوں، کیونکہ مجھے یہ پسند نہیں کہ بچے کی ماں کو مشقت ہو۔

(صحیح بخاری، باب من أخف الصلاة عند بكاء الصبي، جلد 1، صفحہ 98، مطبوعہ کراچی)

شیخ الاسلام و المسلمین اعلیٰ حضرت امام اہل سنت الشاہ امام احمد رضا خان رَحْمَةُ اللہ تَعَالَى عَلَیْہِ (سال وفات: 1340ھ / 1921ء) لکھتے ہیں: ”جماعت میں 999 آدمی دل سے چاہتے ہیں کہ امام بڑی بڑی سورتیں پڑھے، مگر ایک شخص بیمار یا ضعیف بوڑھا یا کسی کام کا ضرورت مند ہے کہ اس پر تطویل بار (بوجھ) ہوگی اسے تکلیف پہنچے گی، تو امام کو حرام ہے کہ تطویل کرے، بلکہ ہزار میں سے اس ایک کے لحاظ سے نماز پڑھائے جس طرح مصطفیٰ صَلَّی اللہ تَعَالَى عَلَیْہِ وَاٰلِہٖ وَسَلَّم نے صرف اس عورت اور اُس کے بچے کے خیال سے نماز فجر معوذتین سے پڑھادی، اور معاذ ابن جبل رَضِيَ اللہ تَعَالَى عَنْہُ پر تطویل میں سخت ناراضی فرمائی، یہاں تک کہ رخسارہ مبارک شدتِ جلال سے سرخ ہو گئے۔“

(فتاویٰ رضویہ، جلد 6، صفحہ 325، مطبوعہ رضافاؤنڈیشن، لاہور)

و اللہ اعلم و رسولہ اعلم عزوجل و صلی اللہ تعالیٰ علیہ و آلہ وسلم



کتبہ

مفتی محمد قاسم عطاری

16 ربیع الآخر 1443ھ / 22 نومبر 2021ء